

## 2. ಮಲೆನಾಡಲ್ಲಿ ಭಾರಿ ಮಳೆ, ಬಯಲು ಸೀಮೆಗೆ ನೀರಿಲ್ಲ

ರಾಜ್ಯದಲ್ಲಿ ಮಲೆನಾಡು, ಕರಾವಳಿ ಭಾಗದಲ್ಲಿ ಮಳೆ ಅಬ್ಬರಿಸುತ್ತಿದ್ದರೆ ಬಯಲು ಸೀಮೆ ಜಿಲ್ಲೆಗಳಲ್ಲಿ ನೀರಿಲ್ಲದೆ ಶೇ.50ರಷ್ಟು ಬಿತ್ತನೆ ಕೂಡ ಆಗಿಲ್ಲ. ಜೂನ್ ಕೊನೆಯಿಂದ ಇಲ್ಲಿಯ ತನಕ ದಾವಣಗೆರೆ ಜಿಲ್ಲೆಯಲ್ಲಿ ಶೇ.24 ರಷ್ಟು ಮಳೆ ಕೊರತೆಯಾಗಿದ್ದು, ಮಳೆಯಾಶ್ರಿತ ಪ್ರದೇಶದಲ್ಲಿ ಇನ್ನೂ ಶೇ.40ರಷ್ಟು ಬಿತ್ತನೆ ಆಗಬೇಕಿದೆ. ಜಿಲ್ಲೆಯ ಮುಂಗಾರು ಹಂಗಾಮಿನ ಪ್ರಮುಖ ಬೆಳೆಗಳಾದ ಮೆಕ್ಕೆಜೋಳ, ಹತ್ತಿ ಇನ್ನಿತರ ಬೆಳೆಗಳ ಬಿತ್ತನೆ ಅವಧಿ ಮುಗಿಯಲು ದಿನಗಣನೆ ಆರಂಭ ಆಗಿದೆ. ಮುಂಗಾರು ಪೂರ್ವ ಉತ್ತಮ ಮಳೆ ಸುರಿಯುವುದರ ಜೊತೆ ಕಳೆದ ವಾರ ಬಿದ್ದ ಮಳೆಯಿಂದಾಗಿ ಜಿಲ್ಲೆಯಲ್ಲಿ ಈಗ ನೀರಾವರಿ ಭತ್ತ ಸೇರಿ 2,44,294 ಹೆಕ್ಟೇರ್ ಬಿತ್ತನೆ ಗುರಿಯಲ್ಲಿ 1,03,342 ಮಾತ್ರ ಬಿತ್ತನೆ ಆಗಿದೆ. ಇನ್ನುಳಿದ ಪ್ರದೇಶದಲ್ಲಿ ಬಿತ್ತನೆಗೆ ರೈತರು ಮಳೆ ನೀರಿನಲ್ಲಿಯಿದ್ದಾರೆ. ಜೊತೆಗೆ ಬಿತ್ತಿದ ಬೆಳೆಗಳು ಅದರಲ್ಲೂ ಮೆಕ್ಕೆಜೋಳ ತೇವಾಂಶವಿಲ್ಲದೆ ಬಾಡಿ ಎಲೆಗಳು ಸುರುಳಿ ಸುತ್ತುತ್ತಿವೆ. ಈಗ ತುರ್ತಾಗಿ ಮಳೆಯ ಅಗತ್ಯವಿದ್ದು ಕೆಲ ಕಡೆ ರೈತರು ಆಗಸದತ್ತ ಮುಖ ಮಾಡಿದ್ದಾರೆ.

ಚಿತ್ರದುರ್ಗ ಜಿಲ್ಲೆಯಲ್ಲಿ 3.54 ಲಕ್ಷ ಹೆಕ್ಟೇರ್ ಬಿತ್ತನೆ ಗುರಿಯಲ್ಲಿ 89 ಸಾವಿರ ಹೆಕ್ಟೇರ್ ಬಿತ್ತನೆಯಾಗಿದ್ದು, ಸರಾಸರಿ ಶೇ.25 ರಷ್ಟು ಮಾತ್ರ ಬಿತ್ತನೆ ಮುಗಿದಿದೆ. ಚಿತ್ರದುರ್ಗ ಹೊಳಲ್ಕೆರೆ ತಾಲ್ಲೂಕಿನಲ್ಲಿ ಶೇ.45ರಷ್ಟು ಮೆಕ್ಕೆಜೋಳ ಬಿತ್ತನೆಯಾಗಿದೆ. ಮೊಳಕಾಲ್ಮೂರು ತಾಲ್ಲೂಕಿನಲ್ಲಿ ಕಳೆದರಡು ದಿನಗಳಿಂದ ಬಿತ್ತನೆ ಚುರುಕಾಗಿದೆ. ಚಳ್ಳಕೆರೆ, ಹಿರಿಯೂರು ತಾಲ್ಲೂಕಿನ ನಾನಾ ಕಡೆ ಶೇಂಗಾ ಬಿತ್ತನೆ ಕೆಲಸ ಮುನ್ನಡೆದಿದೆ. ಶೇಂಗಾ ಬಿತ್ತನೆಗೆ ಜುಲೈ.15ರ ವರೆಗೂ ಕಾಲಾವಕಾಶ ಇದ್ದು, ಇನ್ನು ವೇಗ ಪಡೆದುಕೊಳ್ಳಲಿದೆ. ರಾಜ್ಯದಲ್ಲೇ ಅತಿ ಹೆಚ್ಚು ಶೇಂಗಾ ಬೆಳೆಯುವ ಚಳ್ಳಕೆರೆಯಲ್ಲಿ ಜೂನ್ ಆರಂಭದಲ್ಲಿ ಬಿತ್ತನೆ ಮಾಡಿದ ಶೇಂಗಾಕ್ಕೆ ತಿಂಗಳು ತುಂಬಿದ್ದು, ಎಡೆಕುಂಟೆ ಹೊಡೆದಿರುವುದರಿಂದ ಗಿಡಗಳು ಹೂವು ಅರಳಿ ಬೇರಿನಲ್ಲಿ ಬೀಜ ಬಲಿಯುತ್ತಿದೆ. ಅಲ್ಲಿಯೂ ಬಹಳಷ್ಟು ರೈತರು ಇನ್ನು ಬಿತ್ತನೆಗಾಗಿ ಮಳೆಯನ್ನು ಎದುರು ನೋಡುತ್ತಿದ್ದಾರೆ.

ಆಧಾರ:ವಿಜಯ ಕರ್ನಾಟಕ, ದಿನಾಂಕ:09.07.2020